


खजुरा गाउपालिकाको

# बाल संरक्षण नीति

२०७६

खजुरा गाउपालिकाको परिषद्बाट स्वीकृत भएको मिति: २०७६ .....



खजुरा गाउपालिका  
गाउ कार्यपालिकाको कार्यालय  
खजुरा, बाँके

# बाल संरक्षण नीति-२०७६

## १. पृष्ठभूमि :

नेपाल सरकार मन्त्रीपरिषद्को मिति २०७१ मंसिर १६ गतेको निर्णयबाट सिमाना जोडिएका वरिपरिका ६ गा.बि.स. गाभेर ८ वटा वडा कायम गरी खजुरा गाउँपालिका घोषणा गरिएको हो । ८ वटा वडामा विभाजीत यस गाउँपालिकाको कूल जनसंख्या ५०,९६१ रहेको छ, जसमध्ये २७,४३१ पुरुष, २३,५३० महिला रहेका छन् । त्यस्तै गरी कूल क्षेत्रफल ९५०७ वर्ग किलोमिटर रहेको छ ।

पूर्वमा र दक्षिणमा जानकी गाउँपालिका र भारत, पश्चिममा बडैयाताल गाउँपालिका र उत्तरमा बैजनाथ गाउँपालिका को बिचमा खजुरा गाउँपालिका अवस्थित छ । यस्को कुल क्षेत्रफल १०,१.९१ बर्गकिलो मिटर छ । यस पालिकामा बिशेष गरि पहाडि, मधेसी,मुस्लीम दलित र जनजातिहरुको बाहुल्यता रहेको छ ।

बालबालिकाको अधिकार सुनिश्चित गर्नका लागि नेपालको संविधान २०७२ ले बाल अधिकारलाई मौलिक हकको रुपमा स्वीकार गरी धारा ३९ मा बालबालिकाको हक व्यवस्था गरेको छ । बालअधिकारसम्बन्धी संयुक्त राष्ट्रसंघीय महासन्धि, १९८९ तथा नेपाल सरकारको स्थानीय सरकार सञ्चाल ऐन२०७४, बालबालिका सम्बन्धी ऐन, २०७५, बालश्रम (निषेधित तथा नियमित गर्ने) ऐन २०५६, बालन्याय (कार्यविधि) नियमावली २०६३, आपत्कालिन बालउद्धार कोष ( सञ्चालन) नियमावली २०६७, बालबालिकासम्बन्धी राष्ट्रिय नीति२०६९, बाल विवाह अन्त्यका लागि राष्ट्रिय रणनीति २०७२ जस्ता नीति, नियम र कानुनी व्यवस्था छ । यी व्यवस्थाले बालबालिकाले संरक्षित हुन पाउने अधिकारलाई सुनिश्चित गरिनुपर्ने सम्बन्धमा विविध व्यवस्था गरेका छन् ।

बालबालिकाको शारीरिक, मानसिक, संवेगात्मक, सामाजिक, नैतिक तथा बौद्धिक विकासमा गम्भीर नकारात्मक असर पार्ने खालका कार्य वा व्यवहार तथा कुनै पनि किसिमको हिंसा,दुर्व्यावहार,शोषण, हेलाबाट उनीहरुलाई जोगाउनु नै बालसंरक्षण हो । अहिलेको सन्दर्भमा कुनै पनि राज्य, समाज वा समुदाय कति सभ्य छ भन्ने केलाउने विभिन्न आधारमध्ये बालबालिकाको संरक्षणप्रति राज्य, समाज र समुदाय कतिको संवेदनशील छ भन्ने पनि रहने गरेको पाइन्छ । जहाँ अभिभावक, चेतनशील समाज र देश संवेदनशील हुन्छ, त्यहाँ बालबालिका प्राय सबै जोखिमबाट सुरक्षित हुन्छन् । बालबालिकामाथि हुन सक्ने हानी अन्तर्गत भेदभाव, दुर्व्यवहार, हिंसा, यौनशोषण, बेचबिखन र ओसारपसार,बालविवाह, जस्ता परम्परागत हानिकारक अभ्यासहरु, बेवास्ता/उपेक्षा/हेलचेक्रेयाइँ, अपहरण र अर्थिक शोषण/बालश्रम शोषण अदिमा बालबालिक पर्न सक्छन् र त्यसबाट जोगाउन बाल संरक्षण कार्य गर्नु पर्दछन् । बालसंरक्षण कार्यअन्तर्गत बालबालिकामाथि हुने वा हुन सक्ने हानिहरु एवं उनीहरुलाई शारीरिक, मानसिक, संवेगात्मक, सामाजिक, आर्थिक लगायतका पक्षहरुमा पर्नसक्ने सबै खालका आघातहरुबाट जोगाउन गरिने जोखिमको पहिचान तथा रोकथाम, पीडित बालबालिकाको उद्धार, स्वास्थ्य तथा मनोसामाजिक स्याहार, पुनर्स्थापना र पीडकलाई कानुनको दायरामा ल्याउने लगायतका कार्यहरु पर्दछन् ।

बालबालिकालाई नकारात्मक अनुभव हुने सबै कारक तत्वहरूबाट जोगाईनुपर्ने हुन्छ । त्यसको लागि उनिहरूलाई मुख्यतः भेदभाव, दुर्व्यवहार, उत्पीडन, हेला, अपमान, गाली, कुटपिट, यातना, यौन तथा श्रम शोषण, जोखिमपूर्ण काम, युद्ध, बेचबिखन, ओसार पसार, वेवास्ता, कुलत, लागू पदार्थको दुर्व्यसन आदिबाट जोगाई कानुनी संरक्षण दिलाउनुपर्ने हुन्छ । बालबालिकाको अधिकार प्राप्तिको सन्दर्भमा व्याख्या गर्दा यिनै नकारात्मक कुराहरूदेखि बालबालिकालाई गरिएको संरक्षणलाई मुख्य रूपमा हेरिनु पर्दछ ।

बालबालिकाहरूलाई सबै प्रकारका शोषण तथा दुर्व्यवहारबाट बचाउन तथा संरक्षण दिनका लागि खजुरा गाउँपालिकाले मार्गदर्शनको रूपमा यो बालसंरक्षण नीतिलाई अनुमोदन तथा स्वीकार गरेको छ । यसले बालबालिका माथि कस्तो व्यवहार गर्ने र बालबालिकाहरूमाथि आउन सक्ने अनुचित व्यवहार भएको सूचना तथा जानकारी पाएमा के कदम चाल्नुपर्दछ भन्ने प्रष्ट मार्गनिर्देशन दिनेछ । आफ्ना आधारभूत अधिकारहरू गुमाउने जोखिममा रहेका बालबालिकाहरूका लागि सुरक्षित र उपयुक्त वातावरणको महत्व र आवश्यकतालाई महसुस गर्दै उनिहरूको अधिकारलाई वर्तमान र भविष्यमा संरक्षण र बचाउ गर्नको लागि योगदान पुऱ्याउने उद्देश्य अनुरूप खजुरा गाउँपालिकाले यो बाल संरक्षण नीतिको दायराभित्र जुनै पनि समयमा जुनसुकै व्यक्तिलाई ल्याउन सक्दछ ।

## २. बालसंरक्षणको वर्तमान स्थिति

खजुरा गाउँपालिकाका १०२८८ वटा घरघुरीमा ५०९६१ जना रहकोमा उक्त मध्ये १२२६८ बालिका र १२४३६ बालक गरी २४७०४ जना १९ वर्ष मुनिका बालबालिका रहेका छन्, जुन कुल जनसंख्याको करिब ४८.४७ प्रतिशत हुन आउँदछ । बालबालिकाको अधिकार सुनिश्चित गर्ने पहिलो कानुनी आधार नै जन्म दर्ता भएपनि यस गाउँपालिका ४५५८ जना बालबालिकाले जन्म दर्ता गराएको भए पनि १३८८ जनाले अझै जन्म दर्ता गराएका छैनन् । अभिवावकहरूले जन्म दर्तालाई महत्वका नहेरेको र काम परेपछि मात्र जन्म दर्ता गराउने परिपाटी रहेको पाइन्छ ।

स्वास्थ्य तथा सरसफाईको अवस्था हेर्दा गत वर्ष १०९ प्रतिसतले र सो मध्ये ९४.७८ प्रतिसतले मात्र ४ पटकको गर्भ जाँच गराएका र यस गाउँपालिकामा पाँच वर्षमुनिका कुल ५९४६ बालबालिकामा पुर्ण खोप लगाएका बालबालिकाहरूको तथ्याङ्कलाई हेर्दा पुर्ण खोप पाएका बालकमा २४५६ अर्थात ५२.७ प्रतिसत र पुर्ण खोप पाएकामा बालिकामा २२०४ अर्थात ४७.३ प्रतिसत रहेको देखिन्छ । यसैगरी पुर्ण खोप नपाएका बालकमा ५४१ जना अर्थात ५२.२ प्रतिसत र पुर्ण खोप नपाएका बालिकामा ४९४ अर्थात ४७.७ प्रतिसत रहेको देखिन्छ ।

शैक्षिक अवस्था विश्लेषण गर्दा १२८९२ व्यक्तिहरू निरक्षर रहेका, करिब २९,१५५ बालबालिका मात्र विभिन्न विद्यालयहरूमा भर्ना भई अध्ययन गरिरहेका बालबालिकाहरू विद्यालय बाहिर रहेका छन्, विद्यालय भर्ना भएका बालबालिकाहरूमध्ये ६८४३ बालबालिकाहरू सामुदायिक विद्यालयहरूमा र ४७५० बालबालिकाहरू नीजि वा बोर्डिङ्ग स्कुलहरूका गुरुकुल, मदरसा र गुम्बामा २९६ र अन्यमा १६ जना भर्ना भएका छन् ।

### ३. बाल संरक्षणका सवाल र चुनौतिहरु

खजुरा गाउपालिकाभित्र बाल संरक्षणका मुख्य सवालहरु निम्न रहेका छन् :

- जन्मदर्ता दरमा कमी
- बालश्रम, निकृष्ट प्रकारको श्रम तथा बधुवा श्रम समेत,
- बालबालिका बीच विभेद,
- बालबालिकाको बेचबिखन तथा ओसारपसार,
- यौन शोषण र दुर्व्यवहार,
- लागू औषध, दुव्यशनी र कुलतमा फसेका बालबालिका,
- घरेलु हिंसाका पिडित वा साक्षी,
- बाल विवाह र बाल प्रेम विवाह,
- अभिभावक बिहिन बालबालिका, अनावश्यक रुपमा बालगृहहरुमा राखिनु, सडक बालबालिका,
- घर, बिद्यालय, कार्यस्थल, सडक, बालगृह, हिरासत लगायतका स्थानमा हुने शारीरिक, यौनिक तथा मनोबैज्ञानिक हिंसाहरु (शारीरिक, मानसिक दण्ड समेत)
- विभिन्न प्रयोजनका लागि हुने बेचबिखन (श्रम, यौन व्यवसाय, बालगृहमा राख्न, बिदेशमा धर्म सन्तानका रुपमा पठाउन )
- विद्यालय भर्ना, कक्षा टिकाउदर
- पहिचानबाट बञ्चित बालबालिका
- कानूनको विवादमा परेका बालबालिका
- द्वन्द्वबाट प्रभावित बालबालिकाहरु
- Cyber Crime बाट पिडित बालबालिका
- हानिकारक परम्परागत अभ्यासहरु

खजुरा गाउपालिकाले विगतका दिनहरुमा बालबालिकाको क्षेत्रमा तय गरेका विभिन्न कार्ययोजनाहरु खास गरी बालबचावट, बाल विकास र बाल सहभागिताको क्षेत्रमा कार्यसम्पादन भएको पाइएता पनि समग्र रुपमा बाल संरक्षणका योजना प्रार्थमिकतामा परेको पाइँदैन । अर्को तर्फ उप-महानगरपालिका भित्र क्रियाशिल विभिन्न गैर सरकारी संस्थाहरुको संस्थागत क्षमता कमजोर हुन, बाल संरक्षण कार्यमा समन्वयको अभाव हुनु, उपलब्ध श्रोत र साधनको पर्याप्त र उचित व्यवस्थापन गर्न नसक्नु बाल संरक्षणको क्षेत्रमा देखिएको मुख्य समस्याहरु रहेका छन् । अर्को तर्फ गरिवी पनि बाल संरक्षणको सवालमा समस्याको रुपमा रहेको छ । हाल भएको गाउपालिकाले पुर्नसंरचनाले पनि बाल संरक्षणको सवालमा अर्को चुनौति थपेको छ ।

खजुरा गाउपालिकाको सिमित साधन र श्रोतको अत्याधिक उपयोग गरी बालबालिकाको बाल संरक्षण गर्नु, विद्यमान बालबालिका सम्वन्धी ऐन नियमको प्रभावकारी कार्यान्वयन गर्नु,

बालबालिकालाई विभेद गर्ने, बालबालिकाको विकासमा अवरोध श्रृजना गर्ने, विद्यमान परम्परागत हानीकारक अभ्यासमा सुधार गर्नु आजको अपरिहार्य आवश्यकता रहेको छ ।

अर्कोतर्फ गाउँपालिका देखि समुदायसम्म बाल संरक्षणको सवाल प्रति संवेदनशिल बनाई सबैमा उत्तरदायित्व र स्वामित्वको बोध पनि उतिकै आवश्यक रहेको छ । बालबालिकाले क्षेत्रमा कार्यरत संघ संस्थाहरुको क्षमता अभिवृद्धि गर्नु पनि एक चुनौतिको रूपमा रहेको छ ।

धेरै बालबालिका एकभन्दाबढी समस्याबाट प्रभावित हुने गरेको तर धेरैजसो परियोजना तथा कार्यक्रमले बालसंरक्षणसम्बन्धी एउटा मात्र सवाललाई सम्बोधन गर्ने गरेकाले बालसंरक्षणको समग्र सवाललाई सम्बोधन गर्न नसकिएको अवस्था रहेको छ ।

#### ४. विगतका प्रयासहरु :

तत्कालिन खजुरा गाउँपालिकाले “नेपालको अन्तरिम संविधान २०६३, बाल अधिकार सम्बन्धी महासन्धी लगायत बालबालिकाको विकास र बाल अधिकारको लागि तर्जुमा भएका ऐन नियम लगायत बालबालिका सम्बन्धी राष्ट्रिय कार्ययोजना र ३ वर्षे अन्तरिम योजना समेतका आधारमा बाल मैत्री स्थानीय शासन राष्ट्रिय रणनीति र कार्यान्वयन विधी २०६८ नेपाल सरकारबाट स्वीकृत भई उक्त अवधारणालाई स्थानीय निकायमा विस्तार र कार्यान्वयन गर्ने नीति अनुरूप खजुरा नगरपालिकालाई बाल मैत्री स्थानीय शासन लागू गर्ने” निर्णय गरेको थियो, यसैगरी यही सिलसिलामा २०७० फागुन १२ गते बालमैत्री गाउँपालिकामा रूपान्तरणका आचारसंहिता जारी, २०७३ श्रावण २७ गते खजुरा गाउँपालिका स्थित राजनीतिकदलहरू एवं सरोकारवालाहरूले प्रारम्भिक बालस्याहार र विकास कार्यक्रममा लगानी वृद्धि गरी बालबालिकाको सुनिश्चित भविष्यनिर्माणका लागि प्रतिबद्धता गरिएको थियो सो सिलसिलामा बालमैत्री शासन कार्यान्वयनका लागि विभिन्न सूचक पुरागर्न पहिल समेत गरिएको थियो । यसलाई बालबालिकाको सर्वाङ्गिक विकासको लागि महत्वपूर्ण उपलब्धीका रूपमा लिन सकिन्छ ।

अर्को तर्फ खजुरा गाउँपालिकाले विगत लामो समय देखि बालअधिकार र बालसंरक्षणको क्षेत्रमा गतिविधिहरुलाई प्रभावकारी रूपमा सम्पन्न गर्दै आएको छ । खास गरी बालसंरक्षण अन्तर्गत पनि बालश्रमको क्षेत्रमा बढी मात्रामा कार्यक्रम केन्द्रित गरेको छ । बाल संरक्षणका सवालमा आचारसंहिता जारी गरेको छ, विद्यालयमा शिक्षक तथा विद्यार्थीहरुले पालना गर्नुपर्ने आचारसंहिता निर्माण गरी लागू गरेको छ, विद्यालयका शिक्षकहरुलाई बालअधिकार र भयरहित शिक्षण सिकाइका सम्बन्धमा तालिम, अभिमुखीकरण सञ्चालन गरेको छ, बालश्रम न्यूनीकरणका लागि बालश्रमिकको पहिचान गर्ने र आवश्यकता अनुसार उद्धार गरी पारिवारिक पुनर्मिलन र सहयोग उपलब्ध गराउने काम भएको छ, सबै बालबालिकाको जन्मदर्ता गराउने, बालक्लबहरुसँगको सहकार्यमा समुदाय स्तरमा सडक नाटक, ज्याली, घरभेट, अतिरिक्त क्रियाकलापमार्फत जनचेतना अभिवृद्धि गर्ने, बालबालिका, घरपरिवार तथा संस्थागत रूपमा पालना गर्नुपर्ने आचारसंहिता निर्माण गरी कार्यान्वयनका लागि व्यापक प्रचारप्रासार गर्ने काम सम्पन्न भएको छ ।

स्थानीय संघसंस्थाहरुसँगको सहकार्यमा बालबालिकासम्बन्धी कार्यक्रमहरुलाई निरन्तर रूपमा सञ्चालन गरिदै आएको छ । समय समयमा राजनीतिक दलका प्रतिनिधिहरुसँग बालसंरक्षणका विषयमा छलफल, अन्तर्क्रिया गरी बालसंरक्षणलाई उच्च प्राथमिकता दिई सोको सुनिश्चितताका

लागि जिम्मेबारी र भूमिकाको किटान गर्ने र व्यवहारमा उतार्ने प्रयासहरु भएका छन् । बालसंरक्षण र खास गरी समग्र बालअधिकारको संरक्षणका लागि नगरका सबै सरोकारवालाहरुको प्रतिवद्धता लिने काम भएकोछ ।

**खजुरा गाउपालिकाले विगतमा गरेका नीतिगत, संस्थागत प्रयास एवम् कार्यक्रमहरु :**

- बालक्लव संचालन निर्देशिका तयार गरी कार्यान्वयन
- टोल तथा विद्यालय स्तरीयमा बालक्लवहरुको गठन,
- वडा तथा नगर स्तरीय बालक्लव सञ्जालहरुको गठन,
- बालबालिका, शिक्षक र अभिभावकहरुले पालना गर्नुपर्ने आचारसंहिता निर्माण,
- बालमैत्री स्थानीय शासन राष्ट्रिय रणनीति र कार्यान्वयन विधिमा अनुसार सूचकलाई स्थानीयकरण गरी अवलम्बन गरिएको ।
- बाल सहभागीता नीति
- बालकोष संचालनको नीतिगत व्यवस्था
- बाल श्रम निषेध गरिने नीति
- विपद्मा परेका बालबालिकाको संरक्षण

## **५. नीतिको आवश्यकता**

बालबालिकालाई शारीरिक, मानसिक, संवेगात्मक, सामाजिक, नैतिक तथा बौद्धिक विकासमा गम्भीर एवं नकारात्मक असर पार्ने खालका तथा निजमाथि हुने वा हुन सक्ने शारीरिक यातना तथा मानसिक पीडाजन्य कार्य वा व्यवहारबाट जोगाउनु पर्दछ । बालबालिकामाथि हुने सबै खालका दूर्व्यवहार, शोषण, हँला बेवास्ता वा उपेक्षा वा हेलचेक्र्याई, हिँसा अनि भेदभावबाट उनीहरुको संरक्षण गर्नुपर्दछ अर्थात उनीहरु माथि हुने वा हुनसक्ने सबै खालका नियोजित तथा अनियोजित हानी तथा नोक्सानीबाट उनीहरुको रक्षा गर्नु बालसंरक्षण हो । तर अहिले पनि विभिन्न बाहानामा बालबालिकाहरु एक ठाउँबाट अर्को ठाउँमा स्थानान्तरण हुन सक्छन् र जोखिममा पर्न सक्छन् । बालबालिकाहरु परिवार तथा समाजबाट अलग हुने, हिँसामा परी सामाजिक सेवाको पहुँचबाट टाढिएका, अभिभावक विहिन तथा संरक्षण विहिन भएका, लागुपदार्थ सेवन तथा कुलतमा फसेका, यौन दुर्व्यवहारका शिकार भएका, शोषण तथा बेचविखनमा पर्न सक्छन् ।

विद्यमान अवस्थामा बाल संरक्षणका सवाल कमजोर रहेको छ भने अर्को तर्फ कानूनको कमजोर कार्यान्वयन र बालन्याय प्रशासन प्रभावहीन रहेको अवस्थामा स्थानीय स्तरमा रहेका सामाजिक संघसंस्था र सामाजिक अगुवाहरु एवम् समग्र रुपमा स्थानीय तहमा विद्यमान बालसंरक्षण संयन्त्रहरुको अहम भूमिका रहेको छ र यसका लागि समुदाय स्तरका संयन्त्रहरुलाई व्यापक परिचालन हुनु जरुरी छ । नगरमा क्रियाशील संघसंस्थाहरुलाई नपाले बालसंरक्षणको क्षेत्रमा तय गरेको कार्ययोजना कार्यान्वयनका लागि थप सशक्त र प्रभावकारी बनाउनु आवश्यक छ । सामाजिक रुपमा व्यापक जनचेतनाको विकास र बालबालिकामाथि अपराध गर्नेहरुलाई सामाजिक बहिष्कार र कडा कानूनी कारवाहीको प्रत्याभूति नभएसम्म बालबालिकाले सुरक्षित भएको महसुस

गर्न सकने अवस्था रहदैन । त्यसैले बालसंरक्षणका क्षेत्रमा गरिएका र गर्नुपर्ने कार्यक्रमहरूलाई निश्चित आकार र दिशा दिन, नगरका सरोकारवालाहरूलाई बालसंरक्षण अभियानमा प्रभावकारी र दीगो रूपमा सहभागिता जुटाउन, बालबालिकामाथि हुने सबै किसिमका बालसंरक्षण सम्बन्धी सवालहरूलाई रोकथाम र भइसकेको अवस्थामा छिटो र प्रभावकारी रूपमा सम्बोधन गर्नका लागि बालसंरक्षण नीति तयार गरी लागू गर्नुपर्ने आवश्यकता टट्कारो रूपमा देखिएकोछ ।

## ६. दीर्घकालीन लक्ष्य

खजुरा गाउपालिका, अभिभावक, घर परिवार, शिक्षक, विद्यालय, उद्योग प्रतिष्ठान, होटल व्यवसाय तथा राष्ट्रिय र अन्तर्राष्ट्रिय गैर सरकारी संघसंस्थाहरूसँगको समन्वय र सहकार्यबाट नगरका सबै वर्ग र समुदायका बालबालिकाको बालसंरक्षण सुनिश्चित गरी नगरका सबै क्षेत्रमा बालबालिकाले सुरक्षित महसुस गर्ने वातावरण सृजना गर्ने ।

## ७. प्रमुख उद्देश्य

- ७.१ बालबालिका माथि हुने विभेद तथा सबै किसिममा शारीरिक र मानसिक हिंसा, क्षति वा दुर्व्यवहार, बेचबिखन, परित्याग, उपेक्षा, शोषण वा यौन दुर्व्यवहारबाट संरक्षण गर्ने ।
- ७.२ बालबालिका माथि हुने सबै किसिमका विभेद, हिंसा, बञ्चितिकरण, अपहेलना, बाल विवाह, बाल श्रम लगायत हानी पुऱ्याउने सबै अवस्थाको पहिचान र रोकथाम तथा न्यूनीकरणका लागि नीतिगत मार्गनिर्देशन तयार गरी बालबालिकालाई सुरक्षित राख्ने ।
- ७.३ बालसंरक्षणका क्षेत्रमा प्रत्यक्ष वा अप्रत्यक्ष रूपमा कार्यरत सरोकारवालाहरूलाई संस्थागत सुदृढीकरणमा सहयोग गर्ने ।

## ८. नीतिहरू:

**उद्देश्य ७.१ संग सम्बन्धित** (बालबालिका माथि हुने विभेद तथा सबै किसिमका हिंसा, क्षति वा दुर्व्यवहार, परित्याग, उपेक्षा, शोषण वा यौन दुर्व्यवहारबाट बालबालिकालाई संरक्षण गर्ने )

- ८.१ गर्भमानै बालबालिकाको लिंग पहिचान गर्ने, लिंगको आधारमा विभेद गर्ने र गर्भ पतन गर्ने कार्यलाई अन्त गरिनेछ ।
- ८.२ बालबालिकाको पहिचानको अधिकारलाई सुनिश्चित गर्ने एक उपायको रूपमा जन्मदर्तालाई लिईनेछ । खजुरा गाउपालिका भित्र जन्मेका वा बेवारिसे अवस्थामा फेला परेका कुनै पनि बालबालिकालाई अनिवार्य रूपमा तुरुन्त जन्मदर्ता गर्ने व्यवस्था मिलाइनेछ । जन्म दर्ता प्रक्रियालाई सरल बनाइनेछ । जन्मदर्ता गर्ने

कानुनी प्रावधान, प्रक्रिया तथा जन्म दर्ताको महत्वकोबारे सबै वडाहरु, अन्य सरोकारवाला व्यक्ति, समूह, संस्था तथा सर्वसाधारणलाई सेचतना अभिवृद्धि गर्ने कार्यक्रम सञ्चालन गरिनेछ। विद्यालय भर्ना लगायतका अन्य कार्यक्रममा अनिवार्य जन्मदर्ता प्रमाणपत्रको आवश्यकता पर्ने व्यवस्था गरिनेछ।

- ८.३ कुनै पनि सशस्त्र द्वन्द्वमा हुन सक्ने बालबालिकाको प्रयोगलाई निषेधित गरिनेछ। विषेश गरी विद्यालय परिसरमा सशस्त्र द्वन्द्व लगायतका राजनैतिक क्रियाकलाप निषेध गरिनेछ। द्वन्द्व प्रभावित बालबालिकाको उद्धार, उपचार, मनोसामाजिक विमर्श, सामाजिक तथा पारिवारिक पुर्नस्थापनाका लागि आवश्यक व्यवस्था गरिनेछ, र तिनीहरुलाई लक्षित गरी राहतका कार्यक्रम संचालन गरिनेछ।
- ८.४ बालबालिकाको यौन शोषण र यौन दुर्व्यवहारलाई गम्भिर अपराधको रुपमा लिइनेछ। इन्टरनेट, इमेल, फेसबुक लगायतमा सामाजिक सञ्जाल, मोबाईल जस्ता विद्युतीय सेवा प्रदायकले बाल यौनदुर्व्यहार नहुने गरी मात्र सूचना प्रवाह गर्ने व्यवस्था गरिनेछ, भने Cyber Crime लाई निरुत्साहित गर्न विभिन्न कार्यक्रम समेत संचालन गरिनेछ।
- ८.५ आफ्नो बालबालिका वा आफ्नो संरक्षणमा रहे बसेका बालबालिकालाई हुनै किसिमको अपहेलना जन्य कार्य गर्न नपाउने व्यवस्था गरिनेछ।
- ८.६ जोखिममा परेका र सिमान्तकृत बालबालिकाको लागि तत्काल उद्धार र राहत सेवा प्रदान गर्ने व्यवस्था गरिनेछ। जोखिममा परेका बालबालिकाको तुरुन्त उद्धार, राहत र पुर्नस्थापनाका लागि कोषको व्यवस्था गरी परिचालन गरिनेछ।
- ८.७ बालबालिका उपर हुने सबै प्रकारका शारीरिक र मानसिक दुर्व्यवहारलाई अपराध मानिनेछ। परिवार, शिक्षण संस्था र बालगृहले बालबालिकालाई शारीरिक र मानसिक दुर्व्यवहार गर्न नपाईने व्यवस्था गरिनेछ।
- ८.८ कुनै पनि प्रयोजनका लागि बालबालिकाको ओसार पसार गर्ने कार्यलाई रोकथाम गर्न थप प्रभावकारी उपाय अवलम्बन गरिनेछ।
- ८.९ बेचबिखन र ओसारपसारबाट उद्धार गरिएका बालबालिकाको सुरक्षाको प्रत्याभूति, उनीहरुको परिवार तथा समुदायमा पुर्नस्थापनाको व्यवस्था गरिनेछ।
- ८.१० बालविवाह रोक्न सरकारी र विकासका साभेदार संस्थाहरुको सहकार्यमा समुदाय स्तरका संघसंस्थालाई परिचालन गरिनेछ। बालविवाह विरुद्धको उजुरी सक्रियताका साथ लिने र कारवाही प्रक्रियामा लैजानका लागि सम्बन्धित निकायहरूसँग समन्वय गरिनेछ र बालविवाह रोक्ने कार्यका लागि समुदायमा आधारित संघसंस्थाहरुलाई थप जिम्मेवारी दिइनेछ। बालविवाह र बाल प्रेम विवाहलाई निरुत्साहित गर्न बालबालिका र अभिभावक दुबै पक्षलाई सचेतीकरण गरिनेछ। समुदायमा रहेका धार्मिक गुरुहरुको समेत सहभागीतामा बालविवाह न्यूनीकरण कार्यमा परिचालन गरिनेछ।



- ८.११ बालबालिकालाई श्रमिकका रूपमा प्रयोग गर्ने कार्यलाई निरुत्साहित गर्न सुन्य सहनसिलता ( Zero Tolerance) नीति लिईनेछ । बालश्रम प्रयोगको अनुगमन गर्ने प्रणालीलाई सशक्त बनाइने छ । उद्धार गरिएका बालश्रमिकको व्यवस्थापनका लागि आवश्यक कदम चालिनेछ साथै निकृष्ट लगायत सबै प्रकारको बालश्रमको अन्त्य र नियन्त्रणका लागि कार्यक्रम संचालन गरिनेछ । बालश्रमिक राख्नेलाई घर परिवार तथा उद्योगी व्यवसायीहरूको अभिलेख राखि बडा तथा उप महानगरपालिकाबाट उपलब्ध हुने सेवा र सुविधाबाट वञ्चित गर्ने नीति लिईनेछ ।
- ८.१२ स्वास्थ्य सेवामा एच.आई.भि र एड्स संक्रमित बालबालिकाको पहुँचलाई थप सहज बनाइनेछ । एच आइ भी र एड्सबाट रोकथाम, सुरक्षा उपायहरू, रक्त परीक्षण लगायत एच.आई.भि. र एड्स शिक्षा सम्बन्धमा व्यापक सचेतना अभिवृद्धि गर्ने व्यवस्था गरिनेछ। एच.आई.भि र एड्सबाट संक्रमित तथा प्रभावित बालबालिकाको निमित्त स्वास्थ्य उपचार, पोषण लगायतका आधारभूत सेवा, पारिवारिक, सामुदायिक तथा संस्थागत पुर्नस्थापना कार्यक्रम संचालन गरिनेछ । एच.आई.भि र एड्स संक्रमित बालबालिकाको पहिचान खुल्ने विवरणलाई गोप्य राख्ने व्यवस्था मिलाईनेछ । आमाबाट शिशुमा एच.आई.भि/एड्स संक्रमण नियन्त्रण सम्बन्धी कार्यक्रम विस्तार गरिनेछ ।
- ८.१३ कुनै पनि कारणले आन्तरिक रूपमा विस्थापित भएका बालबालिकाको पहिचानको अधिकार सुनिश्चित गरी अभिलेख राख्ने व्यवस्था गरिनेछ । आन्तरिक रूपमा विस्थापित बालबालिकाका लागि आधारभूत सेवा सुविधामा पहुँचको सुनिश्चित व्यवस्था मिलाईने छ ।
- ८.१४ अपाङ्गता भएका बालबालिकाको अभिलेख दुरुस्त गर्ने व्यवस्था मिलाइनेछ । अपाङ्गता हुन सक्ने कारण, रोकथामका उपाय र आवश्यक हेरचाहका बारेमा चेतना जागरणका कार्यक्रम सञ्चालन गरिनेछ । अपाङ्गता भएका बालबालिकाको निःशुल्क शिक्षाको व्यवस्था गरिनेछ, र शिक्षा स्वास्थ्य जस्ता आधारभूत सेवामा सहज पहुँचको व्यवस्था सुनिश्चित गरिनेछ । अपाङ्गताको प्रकृतिअनुसार आवश्यक सहयोगी समान, उपकरण तथा पुस्तक निःशुल्क रूपमा वा कर छुटमा आयात गर्ने व्यवस्था गरिनेछ । सार्वजनिक स्थल तथा भवनहरू, सूचना संचारका अतिरिक्त क्रियाकलापमा अपाङ्गता भएका बालबालिकाको सरल र सहज पहुँच बढाउन आवश्यक पर्ने भौतिक सुविधारहरू र संयन्त्र विकास गरिनेछ । पूर्ण अशक्त अपाङ्गता भएका बालबालिकाको लागि संरक्षणको थप व्यवस्था गरिनेछ । हाल सञ्चालनमा रहेकेका विशेष शिक्षा कार्यक्रमलाई सुधार गर्दै समावेसी शिक्षा सञ्चालन गरिनेछ ।
- ८.१५ बाबु आमा दुवै नभई हेरचाह गर्ने कोही नभएका र बाबु आमामध्ये एक भएपनि पालन पोषण गर्न सक्षम नभएका वा परितक्त वा वेवारिसे बालबालिकाको पहिचान गरी दुरुस्त अभिलेख राख्ने व्यवस्था गरिनेछ । बालबालिकाको आफ्नै आमा, बाबु

वा नातेदारबाट हेरचाह गर्ने कार्य प्रवर्द्धन गर्न पारिवारिक सहयोग (स्पोन्सरसिप), बैकल्पिक हेरचाह, व्यवसायिक तालिम, जिविकोपार्जन , पालनपोषण भत्ता जस्ता क्रियाकलाप सञ्चालन गरिनेछ ।

- ८.१६ बालगृह मार्फत गरिने संस्थागत स्याहारलाई अन्तिम विकल्पको रूपमा मात्र प्रवर्द्धन गरिनेछ र मौजुदा बालगृह संचालनको न्यूनतम मापदण्डलाई थप प्रभावकारी रूपमा कार्यान्वयन गरिनेछ ।
- ८.१७ स्थानयी तह र अन्य सरकारी तथा गैर सरकारी संस्थाहरु मार्फत परितक्त र वेवारिसे बालबालिकाको बाबुआमा वा परिवारको खोजी गरिनेछ । बाबुआमा वा परिवार भेटिएमा परिवारमा नै राखी हेरचाह गर्ने उपाय अवलम्बन गरिनेछ ।
- ८.१८ सडक बालबालिकाको अभिलेख दुरुस्त राखिने व्यवस्था मिलाइनेछ । सडकमा आएका बालबालिकालाई उद्धार गरी ट्रान्जिट सेन्टरमा राखिने एवं परिवारमा नै पुर्नएकीकरण गर्ने कार्यक्रम सञ्चालन गरिनेछ । यसका लागि पारिवारिक सहयोग मनोसामाजिक परामर्श लगायत कार्यक्रम सञ्चालन गरिनेछ । सडक बालबालिकाको उद्धार, पुर्नःस्थापना (स्वास्थ्य सेवा, मनोविमर्श कुलत छुटकारा), सामाजिकरणका लागि आवश्यक कार्यक्रम सञ्चालन गरिनेछ ।
- ८.१९ परम्परागत हानीकारक अभ्यासहरु विरुद्ध प्रचार प्रशार गरिनेछ । परम्परागत हानीकारक अभ्यासहरुमा संलग्न गराइएका बालबालिकालाई उद्धार गरी, पारिवारिक पुनर्स्थापनाको व्यवस्था गरिनेछ ।
- ८.२० पारिवारिक वातावरणबाट स्थायी वा अस्थायी रूपमा बञ्चित भएका बालबालिका वा त्यहाँ तिनीहरुको सर्वोत्तम हित हुन नसक्ने बालबालिकालाई वैकल्पिक हेरचाहको अन्तिम विकल्पको रूपमा मात्र बालबालिकालाई संरक्षणमा दिईने व्यवस्था मिलाईनेछ ।
- ८.२१ हराएका वा अलपत्र अवस्थामा भेटिएका बालबालिकालाई बाल हेल्पलाईन १०९८ मा राखी बाबुआमा वा परिवार खोज्ने, परिवारमा पुर्न एकीकरण र पुनर्स्थापना गर्नका लागि १०९८ र १०४ लाई थप प्रभावकारी बनाईनेछ ।
- ८.२२ सार्वजनिक स्थलमा वा सवारी साधनबाट बालबालिकालाई हुन सक्ने हानीबाट जोगाउने सुरक्षित मापदण्डहरु निर्धारण गरी कार्यान्वयन गरिनेछ ।
- ८.२३ लागू औषध र अन्य दुर्व्यवहारमा लागेका बालबालिकाको पुर्नस्थापनाका लागि नीजि क्षेत्रसंग समन्वय गरी समन्वय, उपचारात्मक मनोविमर्श तथा अन्य सहयोग कार्यक्रम संचालन गरिनेछ । बालबालिकालाई धुम्रपान, मद्यपान विक्री वितरणमा निरुत्साहित गरिनेछ ।
- ८.२४ अपाङ्ग, अनाथ, सडक बालबालिका, सुविधाबाट बञ्चित, द्वन्द्व प्रभावित/ आन्तरिक रूपमा विस्थापित, बेच बिखन- ओसार पसार, यौन तथा आर्थिक शोषण (बालश्रम) मा परेका, जेलमा संरक्षकसंग रहेका, अल्पसंख्यक, दलित र गरिब बालबालिका समेतको अधिकार संरक्षणका लागि सेवामा उनीहरुको पुहुँच सुनिश्चित हुने कार्यक्रम संचालन गरिनेछ ।

८.२५ बेवारिसे रुपमा फेला परेका बालबालिकाहरु, तीनका आमा-बुबा, वा अभिभावक वा संरक्षककर्ताको व्यवस्था गरिनेछ ।

**उद्देश्य ७.२ संग सम्बन्धित** (७.२ बालबालिका माथि हुने विभेद, हिंसा, बञ्चित्तीकरण, अपहेलना, बाल विवाह, बाल श्रम लगायत हानी पुर्याउने सबै अवस्थाको पहिचान, रोकथामका लागि नीतिगत मार्गनिर्देशन तयार गरी बालबालिकालाई सुरक्षित राख्ने ।)

८.२६ बालबालिकालाई घरमा, विद्यालयमा, कुनै संस्थामा काम गर्ने ठाँउमा वा समुदायमा सबै प्रकारका विभेद, हिंसा, बञ्चित्तीकरण, अपहेलना, बाल श्रम लगायत हानी पुर्याउने सबै अवस्थाको पहिचान, रोकथामका लागि विषेश नीति लिई कार्यक्रम संचालन गर्ने ।

**उद्देश्य ७.३ संग सम्बन्धित** (७.३ बालसंरक्षणका क्षेत्रमा प्रत्यक्ष वा अप्रत्यक्ष रुपमा कार्यरत सरोकारवालाहरुलाई बालसंरक्षणको क्षेत्रमा कार्य गर्नका लागि संस्थागत सुदृढीकरणमा सहयोग गर्ने । )

८.२७. बालबालिकाको निम्ति क्रियाशील सरकारी तथा राष्ट्रिय-अन्तर्राष्ट्रिय गैर सरकारी सघ संस्थाहरुलाई अनिवार्य रुपमा बाल संरक्षण योजना बनाई सो अनुसार काम गर्न लगाइनेछ र सोको अनुगमन गरिनेछ ।

८.२८. बालसंरक्षणका क्षेत्रमा कार्यरत नगरस्तरीय, जिल्लास्तरीय तथा प्रादेशिक क्षेत्रभित्र कार्यरत सरकारी निकायहरु तथा गैर सरकारी संघसंस्थाहरुसँग समन्वय र सहकार्य गरी डालेकोष (Basket Fund) खडा गरी थप प्रभावकारी रुपमा कार्यान्वयन गरिनेछ ।

८.२९. सेवाप्रदायक, बालबालिका र जिम्मेवार निकायहरुसमेत सबैमा बालसंरक्षण सम्बन्धमा संवेदनशीलता र जवाफदेहिताको विकास गरिनेछ ।

८.३० नगर क्षेत्रभित्रका सम्पूर्ण नगरवासीहरुलाई लक्षित गरी यस क्षेत्रमा क्रियाशील संस्थाहरु, बालमैत्री स्थानीय शासन समिति, उप महानगरपालिका बाल अधिकार समिति, वडा बालअधिकार समिति, टोल संगठन, लगायत स्थानीय स्तरका बालसंरक्षण संयन्त्रहरुको क्षमता अभिवृद्धि गरी जवाफदेहिता विकास गरिनेछ ।

८.३१. संस्थागत, सार्वजनिक, सामुदायिक विद्यालयहरुमा शिक्षक तथा व्यवस्थापन पक्षबाट बालबालिकालाई शारीरिक तथा मानसिक सजाय नदिइने वातावरण सृजना गर्नका लागि शिक्षा महाशाखा, प्याबसन, एनप्याबसन, विद्यालयहरुसँग प्रभावकारी समन्वय गरिनेछ ।

८.३२. घर परिवार, विद्यालय, सार्वजनिक स्थल तथा समुदायमा बालबालिका विरुद्धको हिंसा, दुर्व्यवहार अपहेलना गर्न नपाउने व्यवस्थाको सुनिश्चितका लागि बालबालिकाको संरक्षणका लागि उनीहरुको निकट सम्पर्कमा रहने घर परिवार, समुदायका सदस्य, शिक्षक, स्वास्थ्यकर्मी, सामाजिक कार्यकर्ता, प्रहरी आदिको क्षमता अभिवृद्धि गरिनेछ ।

- ८.३३. राजनैतिक दल तथा ट्रेड युनियनको समन्वयमा राजनैतिक प्रयोजनाका लागि बालबालिकालाई प्रयोग नगर्नका लागि अभिप्रेरित गरिनेछ ।
- ८.३४. गाउँपालिकाको बाल अधिकार समितिलाई बालसंरक्षण सिफारिस प्रणालीको आधारविन्दुको रूपमा विकसित गरी थप प्रभावकारी बनाइनेछ ।
- ८.३५. नगर क्षेत्रभित्र समुदायमा आधारित बालसंरक्षणलाई प्राथमिकता दिई विद्यमान संयन्त्रहरूको क्षमता विकास गरी परिचालन गरिनेछ ।
- ८.३६. बालसंरक्षणका क्षेत्रमा वडा स्तरीय कार्ययोजना बनाई वडा समितिमार्फत कार्यान्वयन गर्ने व्यवस्था मिलाइनेछ ।
- ८.३७. बालबालिकासँग सम्बन्धित कानूनको प्रभावकारी कार्यान्वयनका सरोकारवाल अन्य सरकारी तथा गैर सरकारी संस्थाहरूसँग मिलेर काम गरिनेछ ।
- ८.३८. सेवा प्रदायक, बालबालिका र जिम्मेवार निकायहरू समेत सबैका बाल अधिकार र संरक्षणका सम्बन्धमा संवेदनशीलता र जवाफदेहिताको विकास गरिनेछ ।
- ८.३९. आपतकालिन अवस्था (प्रकृतिक प्रकोप तथा मानव सृजित प्रकोप)लाई मध्यनजर गर्दै बालबालिकाको संरक्षणलाई पहिलो प्राथमिकतामा राखी पूर्व तयारी सहितको विपद् प्रतिकार्य योजना तयार गरी आवश्यकता अनुसार कार्यान्वयन गरिनेछ ।
- ८.४०. बाल संरक्षणका सवालहरूलाई आवधिक योजनामा प्राथमिकताका साथ समावेश गरिनेछ । गा.पा.को वार्षिक कार्यक्रम र बजेट विनियोजनमा बाल संरक्षण सम्बन्धी कार्यक्रमलाई प्राथमिकता दिईनेछ । बाल संरक्षणको सवाललाई प्रभावकारी रूपमा सम्बोधन गर्न न्यायिक समिति लगायत सम्बन्धित सरकारी निकायलाई स्पष्ट जिम्मेवारीको व्यवस्था गरिनेछ ।
- ८.४१. सबै सरोकारवालाहरूबाट बालसंरक्षण आचारसंहिता बनाई कार्यान्वयन गरिनेछ ।

## ९. रणनीतिहरू :

खजुरा गाउँपालिकाले बालसंरक्षण नीतिलाई प्रभावकारी रूपमा कार्यान्वयनमा ल्याउनका लागि देहायबमोजिमका रणनीतिहरू अबलम्बन गरिनेछ ।

- ९.१. खजुरा गाउँपालिकाले बालमैत्री स्थानीय शासनले आत्मसात गरेको बालमैत्री पालिकाको रूपमा स्थापित गर्न बालमैत्री स्थानीय शासन २०६८ का साथै स्थानीय सरकार संचालन ऐन २०७४ को मर्म र भावना अनुसार बालमैत्री घर, टोल, बालमैत्री विद्यालय, बालमैत्री बाल सरोकारवाल निकायहरू ( स्वास्थ्य संस्था, स्थानिय तह, प्रहरी, प्रशासन, संचार माध्यम, गैसस तथा विभागिय महाशाखाहरू, टोल तथा वडा कार्यालयहरू आदि) लाई बालमैत्री घोषणा गरी बालमैत्री पालिका घोषणा गर्ने ।
- ९.२. बाल संरक्षणका लागि बहस, पैरवी र वकालत एवं चेतना अभिवृद्धिमा जोड ।
- ९.३. वडा तथा गाउँपालिका स्तरमा गठन गर्नु पर्ने बाल सरोकारवाला संरचनाको गठन तथा गठन भएका बालसरोकारवाला निकायहरू तथा संस्थाहरूको क्षमता विकास, परिचालन तथा क्रियाशीलतामा जोड दिई बाल संरक्षण प्रणालिलाई संस्थागत गर्दै जाने ।
- ९.४. बालबालिकासँग सम्बन्धित सेवाको प्रभावकारिताका लागि जवाफदेहिता र पारदर्शिता ।

- ९.५. कार्यक्रमको प्रभावकारिता र गुणस्तरका लागि दक्ष जनशक्तिको सूची तयार गरी परिचालन गर्ने ।
- ९.६. स्थानीय स्रोतको पहिचान तथा उच्चतम परिचालन ।
- ९.७. बालसंरक्षण सम्बन्धी कानूनहरुको प्रचारप्रसार र कार्यान्वयनमा जोड ।
- ९.८. बाल अधिकारको स्थिति विश्लेषण, योजना तर्जुमा र लगानीको सुनिश्चितता ।
- ९.९. स्थानिय स्तरमा आचारसंहिता तथा नीति निर्माण र कार्यान्वयन ।
- ९.१०. बाल संरक्षणका लागि बालबालिकाको सशक्तीकरण र अर्थपूर्ण सहभागिता ।
- ९.११. अधिकार, कतव्य र जवाफदेहिताको प्रवर्द्धन ।
- ९.१२. बालसंरक्षण सम्बन्धी कानूनको प्रभावकारी कार्यान्वयनको लागि सरोकारवाला निकायहरूसँग नियमित समन्वय र सहकार्य ।
- ९.१३. संस्थागत विकास, क्षमता अभिवृद्धि , सामुदायिक परिचालन ।
- ९.१४. सामाजिक समावेशीकरण ।
- ९.१५. सूचना, शिक्षा र संचारको माध्यमबाट व्यवहार परिवर्तन ।
- ९.१६. सूचना व्यवस्थापन गर्न न.पा. को सूचना शाखासंगको क्षमता विकास ।
- ९.१७. नतिजामुखी एकीकृत योजना तयारी ।
- ९.१८. बालसंरक्षण नीतिलाई बालसंरक्षणको आधारको रुपमा विकास गर्ने ।
- ९.१९. सिफारिस प्रणालीको विकास तथा कृयाशिल गराउने र घटना व्यवस्थापन प्रकृयाको अवलम्बन गर्ने,
- ९.२०. विद्यालय शान्तिक्षेत्र घोषणा निर्देशिका २०६८, कार्यान्वयन तथा पूर्ण पालना ।
- ९.२१. खजुरा गाउपालिकाका नेतृत्वमा प्रभावकारी अनुगमन, सुपरीवेक्षण तथा मूल्यांकन संयन्त्र बनाई अनुगमन, सुपरीवेक्षण र मूल्यांकन गर्ने ।

## १०. मुख्य मुख्य कार्यक्रमहरु :

- गर्भमानै बालबालिकाको लिंग पहिचान गर्ने, लिंगको आधारमा विभेद गर्ने र गर्भ पतन गर्ने प्रचलनलाई अन्त गर्नका लागि व्यापक प्रचारात्मक अभियान संचालन ।
- जन्म दर्ता सम्बन्धि सचेतना अभियान संचालन (टोलविकास, लैङ्गिक हिंसा निगरानी समूह, आमा समूह, स्वयम सेविका, बालक्लव) तथा तथा ३५ दिनभित्र जन्मदर्ता गराउने अभिभावकलाई प्रशंसा तथा सम्मान ।
- जन्मदर्ता कम भएका क्षेत्रको पहिचान/तथ्याडक संकलन अभियान
- बाल विवाह रोकथाम तथा न्यूनीकरणका लागि सचेतनामूलक कार्यक्रम ( टोलविकास, लैङ्गिक हिंसा निगरानी समूह, आमा समूह, स्वयम सेविका ,बालक्लव) का साथै उद्धार तथा संरक्षण, मनोसामाजिक परामर्श, पुनस्थापना तथा टेवामूलक आय आर्जन कार्यक्रम ।
- बाल विवाह विरुद्धमा प्रचार प्रसार (रेडियो, टिभि, पत्रपत्रिका) ।

- बैवाहिक कार्यक्रम हुने धार्मिक तथा सार्वजनिक स्थलहरुमा बाल विवाह निषेधित अभियान संचालन तथा रोकथामका लागि धामी, भात्री, पुरोहित, पण्डित, लामा, पादरी आदिलाई चेतनामूलक तालिम संचालन तथा घटनाको पहिचान तथा पैरवी अभियान सञ्चालन ।
- निकृष्ट प्रकारको बाल श्रममा रहेका बालबालिकाको उद्धार र पुनस्थापना कार्यक्रम ( अस्थायी बालगृह संचालन मार्फत पारिवारिक पुर्नएकीकरण) ।
- निकृष्ट प्रकारको बाल श्रममा रहेका बाल बालिको स्थिति विवरण संकलन, अद्यावधिक तथा प्रचार/प्रसार (कानुनी प्रावधान र सजाय) ।
- निकृष्ट प्रकारको बाल श्रममा रहेका बालबालिकाको क्षमता अभिवृद्धि/तालिम बालबालिका विरुद्ध हुने हिंसा, बेचबिखन, शोषण, दुर्व्यवहार जस्ता घरेलु हिंसा सम्बन्धी सूचना व्यास्थापन (Software, Online) ।
- बालश्रममुक्त टोल तथा वडा घोषणा ।
- उप-महानगरपालिकाभिन्न ब्यावसाय दर्ता गर्दा बालश्रम प्रयोग नगर्ने प्रतिबद्धता तथा नवीकरण गर्दा बाल श्रम नरहेको भनी सिफारिस प्राप्त भए मात्र नवीकरण गर्ने प्रचलन स्थापित गर्ने र गाउँपालिकाले कुनै पनि सम्झौता गर्दा बालश्रम प्रयोग गर्न नपाईने भनी अनिवार्य सर्त उल्लेख गर्नु पर्ने व्यवस्था अवलम्बन गर्ने ।
- किशोरी जीवनोपयोगी सीप/तालिम/आयआर्जन कार्य सञ्चालन ।
- सडक, अपाङ्गता भएका एवं विशेष संरक्षणको आवश्यक रहेका बालबालिकाको पहिचान, उद्धार, सामाजिकीकरण तथा पुर्नस्थापनाका लागि आवाधिक तथा आवश्यकता अनुसार दिर्घकालिन गृहको स्थापना, संचालन एवं पारिवारिक सहयोग कार्यक्रम ।
- हिंसा, शोषण, दुर्व्यवहार, बेचबिखन न्यूनीकरणका लागि घर, परिवार विद्यालय तथा समुदायमा सचेतनामूलक अभियान संचालन ।
- समुदायमा आधारित बाल संरक्षण प्रणाली स्थापना, क्षमता विकास तथा तथा परिचालन र बालसंरक्षण कार्ययोजना निर्माण र कार्यान्वयन ।
- शिशु स्याहार केन्द्रको स्थापना तथा सञ्चालन ।
- बाल बालिकालाई लागू पदार्थ तथा कूलत बाट संरक्षण सम्बन्धी अभियान, दुर्व्यसनबाट पिडित बालबालिकाको उपचार परामर्श तथा पुर्नस्थापना कार्यक्रम ।
- घरपरिवार र समुदायबाट बालबालिकाविरुद्धहुने हिंसा, बेचबिखन, शोषण, दुर्व्यवहार जस्ता घरेलु हिंसा कमगर्ने सम्बन्धमा क्षमता अभिवृद्धि/तालिम ।
- हिंसा, बेचबिखन, शोषण, दुर्व्यवहार, सडक तथा श्रमिक बालबालिकाको उद्धारका लागि उद्धार समिति गठन, क्षमता विकास कार्यक्रम ।
- हिंसा, बेचबिखन, शोषण, दुर्व्यवहार जस्ता घरेलु हिंसा कम गर्नेका लागि सचेतना कार्यक्रम- लैङ्गिक हिंसा निगरानी समूह,सहकारी, टोल सुधार, बाल क्लब, आमा समूह,जनप्रतिनिधि ।

- कुनै पनि हिंसा, बेचबिखन, शोषण, दुर्यवहारमा परेका तथा श्रम र सडकमा रहेका बालबालिकाको संरक्षणका लागि पुर्नस्थापना केन्द्र संचालन ।
- बाल संरक्षण सम्बन्धी समुदायमा आधारित बाल संरक्षण प्रणाली गठन, क्षमता विकास, संचालन तथा व्यवस्थापना ।
- बाल बिज्याईमा परेका बालबालिकाको उद्धार, कानुनी संरक्षण, परामर्श, पुर्नस्थापना तथा बालमैत्री न्यायिक संरचना सुदृढीकरण कार्यक्रम ।
- भयरहित शिक्षा तथा विद्यालय शान्ति क्षेत्र अभियान ।
- बाल हेल्पलाइन र बालबालिका खोजतलास केन्द्र संचालन सहयोग ।
- बाल यौन हिंसा शोषण तथा दुर्यवहारका साथै साइबर क्राइम तथा आधुनिक प्रविधिको दूरुपयोग सम्बन्धमा सचेतना अभियान, घटना व्यवस्थापन, वहस, पैरवी ।
- अपाङ्ग बालबालिकाहरुका लागि विशेष शिक्षा, तालिम, सामग्री वितरण, छात्रवृत्ति तथा संरक्षण कार्यक्रम ।
- समुदायमा आधारित संयन्त्रहरु बालक्लब, टोल नगर बालसंरक्षण समिति, बालमैत्री स्थानीय शासन समिति, वडा नागरिक मञ्च, नागरिक सचेतना केन्द्र, स्थानीय शासन तथा समुदाय विकास कार्यक्रम, आमा समूह आदिलाई क्षमता अभिवृद्धि तालिम, अभिमुखीकरण कार्यक्रमहरु ।
- बालसंरक्षणका लागि बालकोषको स्थापना
- विशेष हेरचाह र संरक्षणको आवश्यकता भएका बालबालिकाको संरक्षण गर्ने ।
- बालबालिकाको क्षेत्रमा कार्यरत संघ संस्था,लगायतका निकायहरुको सूचीकृत गर्ने,सेवा मापन गर्ने तथा आवश्यक समन्वय, सहकार्य गरी बाल अधिकारको संबर्द्धनात्मक र संरक्षणात्मक कार्यहरु गर्ने गराउने ।
- बालमैत्री योजना तर्जुमा गर्ने कार्यान्वयन गर्ने, तथा त्यसको अनुगमन, मूल्याङ्कन र निरीक्षण गर्ने ।
- सफारिस संयन्त्र विकास,बाल अधिकार हननका सम्बन्धमा आएका उजुरीहरुलाई सम्बन्धित निकायमा सिफारिश गरी पठाउने एवं समन्वयकारी भूमिका प्रदान गरिदिने ।
- बालबालिकाको निमित्त आकस्मिक सहयोगको तथा दीगो विकासका लागि श्रोत ( आर्थिक, भौतिक तथा मानवीय) व्यवस्था मिलाउने ।
- वार्षिक रुपमा बालकालिकाको स्थितिपत्र प्रकाशन गर्ने
- घटना ब्यवस्थापन प्रक्रियालाई अवलम्बन गरी प्रभावकारी कार्यान्वयन गर्ने ।
- बालबालिका सम्बन्धी नीति तथा कार्यक्रमको तयारी गर्ने विश्लेषण गर्ने
- बालबालिका सम्बन्धी समयानुकूल प्राथमिकता निर्धारण गरी विशेष अभियान घोषणा गर्ने,
- बालक्लब तथा बाल संञ्जाल गठन, दर्ता तथा परिचालन
- बाल अधिकार हननका घटना अनुगमन तथा कार्वाहिका लागि सिफारिस

- अल्पकालिन आश्रय स्थल संञ्चालन, बालगृह अनुगमन नियमन तथा कार्वाही र सिफारिस
- बैकल्पिक स्याहरका लागि सिफारिस, आपतकालिन उद्धार तथा संरक्षकत्व प्रदान,
- बालबालिकाको हकअधिकारसँग सम्बन्धित तोकिएका अन्य कार्य गर्ने,

## ११. संस्थागत व्यवस्था र क्षमता विकास

बालबालिकाको जन्म दर्ता गर्न स्थानीय पञ्जिकाधिकारिको क्षमता विकास गरी सक्रियता बृद्धि गरिनेछ । जन्म दर्ता गर्न र परिवार विहिन, परित्यक्त र वेवारिसे बालबालिकाको अभिलेख राख्ने कार्यका लागि संस्थागत क्षमता विकास गरिनेछ ।

सडक बालबालिकाको उद्धार, पुनर्स्थापना र सामाजिकीकरणका लागि संचालित कार्यक्रमलाई थप प्रभावकारी बनाउन बनाउदै लगिनेछ ।

गाउपालिकाले वडा तहमा बाल अधिकारको विषयमा प्रभावकारी सुपरीवेक्षण र समन्वय गर्ने र बाल अधिकार संरक्षण सम्बन्धी क्रियाकलापको समन्वय गर्ने निकायका रुपमा सुदृढ गरिनेछ ।

बाल न्यायसँग सम्बद्ध प्रहरी र सरकारी वकिल कार्यालयलाई साधन सम्पन्न बनाई क्षमता विकास गरिनेछ ।

समुदाय तहसम्म बाल संरक्षण नीतिको प्रभावकारी कार्यान्वयन, समन्वय, सहकार्य तथा पैरवी गर्न सम्बन्धित विषयका गाउपालिकामा काम गर्ने कर्मचारी विकासका साभेदार निकायहरु र बाल क्लव वा बालबालिकाको संघसंस्थाका प्रतिनिधिहरुको संयुक्त सञ्जाल विकास गरिनेछ ।

यस बाल संरक्षण नीतिको प्रभावकारी कार्यान्वयन गर्न विषयगत क्षेत्र, स्थानीय संघ संस्था विकासका साभेदार र नागरिक समाजसँग आवश्यक सहकार्य गरिनेछ ।

बाल संरक्षणमा कार्य गर्ने नियन्त्रकहरु तथा संस्थाहरुको मानवीय र भौतिक रुपले साधन सम्पन्न बनाई क्षमता अभिवृद्धि गरिनेछ ॥

गाउपालिकामा रहेको बालमैत्री कक्षलाई प्रविधि र पूर्वाधार युक्त बनाइनेछ र संघसंस्थामा सूचना सञ्जालको निर्माण गरिनेछ ।

बालविवाहलाई निरुत्साहित गर्न बालक्लव, बालसंरक्षण समिति, स्थानीय स्तरमा रहेका बालसंरक्षण संयन्त्रलाई बालविवाह विरुद्ध आ-आफ्नो ठाउँबाट कानुन कार्यान्वयनका लागि वकालत गर्ने संस्थाको रुपमा विकास गरिनेछ ।

बालबालिकाको खोजतलास तथा अन्य परमर्श र सहयोगका लागि बालहेल्पलाईनहरु १०९८, र १०४ लाई क्रियाशील गराईने छ ।

गाउपालिकामा बाल अधिकार समिति तथा वडा बालअधिकार समिति लगाएतका संयन्त्रहरुलाई क्रियाशील गराइनेछ । कार्यरत जनशक्तिको क्षमता विकास गरिनेछ । गाउपालिकाको बालअधिकार समितिलाई बालसंरक्षण सिफारिस प्रणालीको आधार बिन्दुको रुपमा विकसित गरी सरोकारवाला निकायसँगको सहकार्यमा थप प्रभावकारी बनाइनेछ ।



## १२. नीतिको प्रचार प्रसार तथा कार्यान्वयन

खजुरा गाउपालिकाले बालसंरक्षण नीति पारित गरे पश्चात पालिकाका प्रत्येक वडाहरु, समुदाय र घरघरसम्म यसका बारेमा जानकारी गराउनका लागि व्यापक प्रचारप्रसार गरिने छ । त्यस्तै संयुक्त राष्ट्रसंघीय निकायहरु, अन्तर्राष्ट्रिय तथा राष्ट्रिय एवम् स्थानीय गैससबाट सञ्चालन गरिने कार्यक्रमबीच समन्वय गरी बालसंरक्षण नीतिको प्रभावकारी कार्यान्वयन गर्ने व्यवस्था गरिने छ । आवश्यकता अनुसार बालसंरक्षण सम्बन्धी विषयवस्तुमा ध्यान दिनको लागि गाउपालिकाको महिला तथा बालबालिका हेर्ने शाखा प्रमुखलाई जिम्मेवारी तोकी नीतिको कार्यान्वयनमा जोड दिइनेछ । गाउपालिकाको प्रत्येक वडाहरुका कार्यक्रममा बालसंरक्षण सम्बन्धी गतिविधिहरु थप्न र विस्तार गर्नका लागि सहजीकरण गरिने छ ।

गाउपालिकाभित्र बालबालिका सम्बन्धी कार्यक्रम सञ्चालन गर्ने निकाय वा संस्थाहरुबीच कार्यगत क्षमता अभिवृद्धि गर्नको लागि सञ्जाल विकास गरिनेछ । सरकारी निकायहरु विशेषतः जिल्ला समन्वय समिति, जिल्ला प्रहरी कार्यालय, अन्य स्थानीय तहहरुसँगका साथै उपभोक्ता समूहहरु र विकासका साभेदारहरुबीच कार्यक्रमको प्रकृतिअनुसार सहकार्य तथा समन्वयात्मक कार्यशैली अवलम्बन थप सहयोग लिईनेछ । आवश्यक मात्रामा बालसंरक्षणका सवालमा थप ध्यान दिनको लागि समितिहरुको गठन गरी कार्यक्रममा समन्वय गरिनेछ र कार्यान्वयनमा जोड दिइनेछ ।

## १३. अनुगमन र मूल्याङ्कन

गाउपालिकाले बालसंरक्षण नीति कार्यान्वयनको अनुगमन तथा मूल्याङ्कनका लागि गाउपालिकाको प्रमुखको संयोजकत्वमा, बालअधिकारकर्मी, सामाजिक कार्यकर्ता, गैरसरकारी संस्थाको प्रतिनिधि, कानूनविद्, मनोसामाजिक विशेज्ञ सहित बालमैत्री स्थानीय शासन हेर्ने फोकल पर्सन सदस्य सचिव रहने गरी अनुगमन तथा मूल्याङ्कन समिति गठन गरिनेछ । उक्त समितिले आफ्नो कार्यविधि आफैं तय गर्नेछ । अनुगमन तथा मूल्याङ्कनमा समितिको प्राप्त सुझाव सल्लाहका आधारमा नीतिमा समय सान्दर्भिक परिमार्जन तथा संशोधन गरिनेछ ।

## १४. नीतिको पुनरावलोकन र सुधार

खजुरा गाउपालिकाबाट जारी गरिएको यस बालसंरक्षण नीतिलाई थपघट गर्नुपरेमा आवश्यकता अनुसार तर प्रत्येक २ वर्षमा अनिवार्य नीतिको कार्यान्वयनको प्रभावकारिता, उपयुक्तता र उपयोगिताको स्वतन्त्र रूपमा मूल्याङ्कन गरी नीतिमा समयसामयिक पुनरावलोकन तथा सुधार गरिनेछ ।

\*\*\*